

**BORD DWAR IL-KONTROLL TA' KIRI TA' RABA'
CHAIRPERSON MAGISTRAT DR. SIMONE GRECH B.A., LL.D.**

Rikors Nru: 3/2019SG

Carmelo Cachia (ID 423334M)

vs

Anthony Cutajar

u

John Cutajar, kjamat fil-kawza b'digriet tas-26 ta' Frar, 2020

Illum, 11 ta' Novembru, 2024

Il-Bord,

Ra r-rikors promotur mressaq fl-10 ta' Mejju, 2019, fejn gie premess u mitlub is-segwenti:

"1. Illi l-esponent jikri lill-intimat ir-raba maghruf bhala 'Tal-Lusu', sive taz-Zellikat, jew Zellikat, jew Tal-Mahznier li jinsab fuq Wied Hoxt, fil-limiti taz-Zurrieq, u dan versu l-qbiela annwali ta' hdax-il Ewro u hamsa u sittin centezmu (€11.65c) pagabbli kull hmistax (15) t' Awwissu b'lura, bl-ahhar skadenza kellha tithallas nhar il-15 ta' Awwissu 2018.

2. Illi r-raba' msemmi thalla ma jinhadimx ghal iktar minn tnax-il xahar konsekuttivi, u dan bi ksur ta' l-Artikolu 4 (2) (d) tal-Kap. 199 tal-Ligijiet ta' Malta.

3. Illi l-intimat naqas li jwettaq l-obbligu tieghu li jzomm fi stat tajjeb il-hitan tar-raba' u naqas ukoll li jhares xi kundizjoni jew ohra tal-kirja u dan bi ksur ta' l-Artikolu 4 (2) (f) tal-Kap. 199 tal-Ligijiet ta' Malta.

4. Illi ghal din ir-raguni l-esponent jixtieq ghalhekk jirriprendi l-pussess tar-raba in kwestjoni.

Ghaldaqstant l-esponent jitlob umilment lil dan l-Onorabbli Bord joghgbu jawtorizzah jirriprendi l-pussess tar-raba maghruf bhala 'Tal-

Lusu' sive taz-Zellikat, jew Zellikat, jew Tal-Mahznier, li jinsab fuq Wied Hoxt, fil-limiti taz-Zurrieq, u jipprefiggi terminu qasir u perentorju ghall-izgumbrament ta' l-istess intimat mill-imsemmi raba.

Bl-ispejjez u bl-intimat ingunt minn issa ghas-subizzjoni."

Ra r-risposta tal-intimat Anthony Cutajar tal-25 ta' Lulju, 2019, fejn gie eċċepit is-segwenti:

"Illi huwa ma jikrix ir-raba msemmi fir-rikors promotur (i.e. Tal-Lusu) bil-keram imsemmija ta' €7 fis-sena li jithallas kull sena b'lura fil-15 ta' Awissu, bl-ahhar skandeza kellha tithallas nhar il-15 ta' Awissu 2018 u ghalhekk ghandu jigi liberat mill-osservanza tal-gudizzju billi huwa mhux il-legittimu kontradittur.

L-esponenti huwa konsapevoli li membru tal-familja tieghu jikri minghand ir-rikorrenti, izda skond ma huwa infurmat, kemm ir-raba hija differenti minn dik imsemmija fir-rikors, bi qbiela differenti minn dik imsemmija fir-rikors u li tithallas annwalment bil-quddiem (u mhux b'lura) u li l-qbiela tal-2018 tinsab imhallsa."

Ra r-risposta tal-kjamat fil-kawza John Cutajar, ipprezentata fis-26 ta' Meju, 2020, fejn gie eċċepit:

"1. Illi l-esponenti mhux il-legittimu kontradittur f'din il-kawza billi huwa ma jikrix ir-raba imsemmi fir-rikors promotur (i.e. Tal-Lusu) u/jew bil-keram ta' €7 fis-sena kif indikat fir-rikors promotur u ghalhekk ghandu jigi liberat mill-osservanza tal-gudizzju.

2. Minghajr pregudizzju ghall-premess, illi t-talba tar-rikorrenti ghandha tigi michuda billi huwa osserva il-kundizzjonijiet kollha tal-kirja partikolarment:

(a) Billi ir-raba li huwa attwalment jikri minghand ir-rikorrenti inhadem regolarment; u

(b) Billi zamm fi stat tajjeb il-hitan tar-raba."

Ra li nhar l-4 ta' Novembru, 2020, ir-rikorrenti ċeda l-kawża limitament fil-konfront ta' Anthony Cutajar;

Ra t-traskrizzjonijiet tax-xhieda mismugħa u l-affidavits tal-istess;

Ra d-dokumenti eżebiti;

Ra r-rapport tal-Membri Tekniċi tiegħu;

Ra n-noti ta' sottomissjonijiet tal-partijiet;

Ra l-atti kollha ta' din il-kawża.

Ikkunsidra:

Provi Prodotti

Catherine Bugeja, u ċioè bint ir-rikorrent Carmelo Cachia, xehdet permezz tal-proċedura tal-affidavit, fejn iddikjarat illi missierha kien wiret r-raba mertu ta' din il-kawża mingħand Savlatore Farrugia, u ċioè z-ziju t'omm missierha. Spejgat li Salvatore kien akkwista l-istess l-art indikata bħala 'Tal-Mahznier' jew 'Taž-Żellikat/Żelliqat' permezz ta' kuntratt fl-atti tan-Nutar Nicola Said, datat 28 ta' Lulju, 1948, liema art giet indikata bħala x-Xagħra ta' Lusu, li tinsab fuq Wied Hoxt, fil-limiti taž-Żurrieq, fit-testment.

Ix-xhud ipprezentat pjanta li turi l-art mikrija lil John sive Johnny Cutajar u kompliet tgħid li kien hemm trattattivi biex din l-art tinxtara. Spejgat li kien mar għandhom l-intimat Anthony Cutajar, ħu John Cutajar, li kien tahom pjanta bl-għalqa immarkara minnu stess. Spejgat li ż-żewġ pjanti juru l-istess art, bid-differenza biss illi f'dik li mmarka Anthony Cutajar, hemm art ikbar immarkata u mdawra bl-aħmar. Il-kawża qiegħda issir fuq it-territorju miksi

bil-kaxxi orangjo. Qalet li missierha ma jikri l-ebda art oħra lil Anthony Cutajar jew John Cutajar minbarra dik indikata u l-ammont tal-qbiela huwa €11.65 fis-sena.

John Cutajar xehed in subizzjoni nhar l-4 ta' Novembru, 2020, fejn spjega li huwa jikri biċċa art waħda biss, li tikkonsisti fi erba' (4) biċċiet ħamrija u biċċa xagħri. Spjegat li hu jhallas ftit inqas minn €12, ossija €11.53, bħala kirja fis-sena pagabbli kull Santa Marija, filwaqt li kkonferma li l-art li hija mqabbla għandu, hija dik li tidher fuq il-pjanta murija lilu u mmarkata minnu stess.

Nhar l-1 ta' Ġunju, 2022, John Cutajar kompla jixhed, fejn gie muri pjanta fejn kien hemm biċċa art iċċirkondata bid-dots u kkonferma li dik hija l-art li jikru mingħand ir-rikorrenti Cachia. Qal illi n-naħal kienu ilhom hemm għal madwar ħdax u tnax-il sena, filwaqt li din l-art kienet ilha għandhom għal madwar ħamsa u tletin sena. Kompla jgħid li l-art kienet f'idejn missieru, u għaddhiet għandu għax hu kien l-iktar iqatta' ħin ma' missieru, u hu kien l-ikbar mis-subien, tant li illum il-qbiela qiegħda f'ismu biss.

In kontroezami, huwa qal li n-naħal qegħdin fuq in-naħa fejn hemm ix-xagħri u mhux fuq il-parti fejn hemm il-ħamrija tinħadem.

Nhar l-14 ta' Ġunju, 2023, l-intimat John Cutajar gie muri 3 ritratti minn fuq il-media soċjali Facebook, li juru riklamar ta' għasel fuq il-pagna ta' Facebook ta' Anthony Cutajar. Hu xehed li dak l-għasel isir minnu u minn ħuh Anthony, fir-raba' mertu ta' din il-kawża.

Kompla jixhed nhar il-11 ta' Ottubru, 2023, fejn spjega li huma dejjem ħadmu l-għalqa, u li dawn l-aħħar erba' jew ħames snin, żergħu l-qamh biex isaffuha mill-ħaxix ħazin. Kompla jgħid li l-ħitan jinsabu fi stat tajjeb u li fejn irabbu n-naħal, hemm il-blat. Huwa xehed li l-art kienet ilha għandhom xi erbgħin (40) sena, u li dejjem kien hemm ix-xagħri, b'dana li fejn hemm il-ħamrija, dejjem inħadmet.

In kontro eżami, huwa qal li l-qamħ jużawh għall-bhejjem, li jinżera' bejn l-aħħar ta' Ottubru u l-ewwel ħmistax ta' Novembru, u jinqata' għal April. Qal li l-użu principali tax-xagħri huwa, għat-*tkabbir tan-naħal*, u fejn hemm il-*ħamrija*, jinżera skont l-istagun. Spjega li dawn l-aħħar ħames snin żergħu l-qamħ biex jeqirdu l-*ħaxix ħazin*. Kompla jgħid li huwa kien ħa l-kunsens ta' Carmelo Cachia biex ikabbar in-naħal, madwar ħmistax-il sena qabel.

Nhar l-4 ta' Diċembru, 2023, kompla jixhed, fejn spjega li fl-aħħar ħames (5) snin, huwa żera' qamħ biss sabiex inaddaf mill-*ħaxix ħazin*. Qal li l-qamħ jagħtih lir-raġel ta' bintu, Christopher Farrugia. Kompla jgħid li n-naħal huma tiegħu u ta' ħuh.

Nhar l-4 ta' Novembru, 2020, xehed **Anthony Cutajar** in subizzjoni, fejn muri l-istess pjanta, qal li l-art li qiegħda bi qbiela, tidher fl-istess pjanta, liema pjanta huwa għaddieha lis-sidien madwar sena u nofs qabel, għaliex is-sid riedet tbiegħha.

Anthony Cutajar kompla jixhed nhar l-1 ta' Ġunju, 2022, fejn gie muri pjanta, fejn kien hemm biċċa art iċċirkondata bid-*dots*, u kkonferma li dik hija l-art bil-qbiela li kienet ta' missieru, u għaddiet għand ħuh John Cutajar. Qal li dik hija l-unika art bi qbiela mingħand ir-rikorrenti Cachia. Huwa kkonferma li hemm in-naħal fuq il-blat jew art xagħri, u li ilhom hemm mawdar t*nax-il sena*. Mistoqsi kemm hemm kaxxi tan-naħal, huwa spejga li hemm madwar tmienja u għoxrin (28) kaxxa tan-naħal, filwaqt li kompla jispjega li ġieli mar iħallas il-qbiela hu, fl-ammont ta' madwar ħmistax-il Ewro għall-art kollha.

In kontro eżami huwa spjega, li n-naħal jikkomprenđu ħafna xogħol u tbajtija. Qal li trid tara li l-kaxxi jkunu maqtugħa mill-art, bin-naħal diehel u ħiereg, u kif ukoll il-kaxxi jridu jitpoġġew f'pożizzjonijiet li jħarsu lejn ix-xemx, jew f'pożizzjonijiet fejn ma tantx jitle' l-*ħaxix*. In-naħal qiegħed imferrex f'ħafna postijiet, iżda l-maġġoranza qiegħed fuq il-blat jew art xagħri. Huwa sostna li m'hemmx ħafna ħamrija, għaliex kullimkien kien xagħri, iżda missieru kien żied xi ħamrija.

In riezami, huwa spjega li hemm madwar 28 kaxxa, għalkemm mhux kollha huma mimlijin bin-naħal.

Nhar it-12 ta' Ottubru, 2022, **Adrian Bugeja Douglas** fil-kapaċità tiegħu ta' Uffiċjal fl-Università fil-Laboratorji, xehed li ilu jagħmel xogħol fl-agrikoltura għal dawn l-aħħar għoxrin (20) sena, u ilu jagħmel studju tal-għasel u n-naħal Malti, għal dawn l-aħħar tmien (8) snin. Huwa qal li l-apikultura huwa settur ieħor fl-agrikoltura. Qal li għalkemm in-naħal jiġi mrobbi biex nieħdu l-għasel, l-iskop primarju tal-apikultura hija d-dakra, u jekk inneħhu n-naħal, ħafna mill-prodotti ma jiddakrux u ma nistgħux niekluhom. Xehed li n-naħal huma importanti għall-maġġoranza tal-frott li nieklu, bħal per eżempju tadam u qarabali.

Il-Perit Robert Ellul Sciberras xehed nhar it-13 ta' Frar, 2023, fejn spjega li l-art ma kinitx użata bħala art agrikola. Sostna li fil-fatt kienet kollha ħaxix ħazin, kif ukoll kien hemm xagħri, b'parti minnha tintuża bħala mansab, u parti oħra fejn kien hemm in-naħal. Spjega wkoll li kien hemm ħafna ħitan li ma kinux miżmuma sew. Kompla li huwa kien mar fuq il-post fis-16 ta' Marzu, 2019. Muri ritratti meħuda mill-Membri Tekniċi tal-Bord, qal illi jidher li l-istat li rah fl-2019, u l-istat li jidher mir-ritratt, baqa' l-istess.

Fir-rapport tiegħu a folio 134 tal-proċess, il-Perit Ellul Sciberras ikkostata s-segwent:

"It is evident that the current land is not being used for agricultural purposes infact one can note that the whole area is unattended land with overgrown vegetation. Rubble walls around and inside the property are in a neglected state and it was also noted that some additional stones were placed on top of existing walls – not in a traditional manner (loose, unhewn random rubble stones). One should note that this area is an ecological sensitive area and all Existing random rubble walls shall be retained and maintained in accordance with the Rubble Walls and Rural Structures (Conservation and Maintenance) Regulations (Legal Notice 160/97 as amended by Legal Notice 169/04).

It was also noted that part of the site is being used for trapping and an illegal trapping room built in rubble stones can be seen in the attached photos (photos 7,8,11,12).

Another part of the site is being used to host beehives (photos 9 and 10). The undersigned could not verify whether permits exist for this use with the relevant authorities."

Giovanna Inguanez xehdet nhar it-3 ta' April, 2023, fejn spejgat li r-rikorrenti huwa r-raġel ta' oħtha, filwaqt li kompliet tgħid li hija kienet *nurse* u kienet taħdem fir-raba' fil-limiti taż-Żurrieq. Murija xi ritratti a folio 93 et sequitur tal-proċess, qalet li hija bdiet tara ħaxix ħażin u ziedet li m'hemmx sinjal ta' silel. In kontroezami hija insistiet, li dak li rat kien ħaxix ħażin.

Ikkunsidra:

Rapport tal-Membri Tekniċi

Il-Membri Tekniċi ta' dan il-Bord waslu għas-segweni konkluzżjonijiet:

L-uzu principali tas-sit odjern huwa għat-trobbija tan-nahal fuq ix-xaghri u parti zghira ta' ca. Tomna u siegh hamrija tintuza għat-thabbir tal-qamh.

Il-bicca l-kbira tar-raba' huwa xaghri fi stat naturali.

Il-hitan tas-sejjieh ghandhom għoli ta' ca. metru (1.0m) u jinsabu fi stat tajjeb.

U dan wara li għamlu s-segweni konsiderazzjonijiet:

6. Il-parti l-kbira tar-raba' jikkonsisti minn xaghri bil-blat fil-wicc u ffit hamrija. Mal-konfini fuq it-tramuntana tar-raba' hemm diversi sigar tal-harrub. Hemm tliet għelieqi zghar li jinzzergħu qamh li komplressivament ghandhom kobor ta' ca. tomna u siegh. Il-kumplament jikkonsisti minn

xaghri jew huwa mitluq u jitla haxix selvagg skont in-natura. L-uzu principali tal-lokazzjoni huwa ghat-trobbija tan-nahal b'xi 40 kaxxa tan-nahal imxerrdin mar-raba' kollu fuq il-blat.

7. Gie kkonstatat illi kien hemm tliet imnasab fuq ir-raba' suggett ghar-rikors izda jidher li ma ghadhomx jintuzaw. Ir-raba' ghandu wkoll dritt ta' access ta' terzi ghal fuq raba' iehor li ghandu kancell jiftah fuq ir-raba' suggett ghar-rikors.

8. Il-hitan tas-sejjieh ghandhom gholi ta' ca. metru (1.0m) u jinsabu fi stat tajjeb.

Ikkunsidra:

Dan il-Bord sejjer, fl-ewwel lok, jissottolinja li fl-ewwel eċċezzjoni tal-kjamat fil-kawża, gie eċċepit li huwa ma huwiex il-legittimu kontradittur fil-kawża odjerna, stante li:

1. Ma jikrix r-raba' imsemmija fir-rikors promutur, ossija Tal-Lussu; u
2. Ma jhallas kera ta' Eur 7 fis-sena, kif indikat fir-rikors promutur.

Jirrizulta li matul is-smigh ta' din il-kawża, ir-rikorrenti talbu korrezzjonijiet, kemm fl-isem tar-raba' lokata, u kif ukoll fl-ammont ta' qbiela li kien qed jiġi mħallas. In vista ta' dawn il-korrezzjonijiet, giet irtirata din l-ewwel eċċezzjoni fis-seduta tal-4 ta' Novembru, 2020, u per konsegwenza, il-Bord sejjer għalhekk, issa jastjeni milli jieħu konjizzjoni ulterjuri tagħha.

Ikkunsidra:

Il-kawża hija msejsa fuq l-Artikolu 4(2) (d) u (f) tal-Kap.199, li jistipolaw li:

Il-Bord jilqa' r-rikors ta' sid il-kera jekk sid il-kera jipprova li –

matul is-sentejn minnufih qabel id-data tat-terminazzjoni, l-għalqa tħalliet ma tinħadimx għal mill-anqas tnax-il xahar konsekuttivi skont il-kalendarju;

...

matul is-sentejn minnufih qabel id-data tat-terminazzjoni, il-kerrej, li jkun marbut li jsewwi u jzomm fi stat tajjeb il-ħitan tar-raba', naqas li jwettaq dak lobbliku jew abitwalment naqas li jħares xi kondizzjoni oħra tal-kirja jew deliberatament jew bi traskuraġni kkaġuna jew ħalla li tiġi kaġunata ħsara, ħlief ħsara ta' importanza zġħira, f'xi sigar tal-frott fir-raba'.

Issa dwar l-Artikolu 4(2)(d) tal-Kap 199 tal-Liġijiet ta' Malta, intqal mill-Qorti tal-Appell Inferjuri, f'**Fortunata Callus v Maria Farrugia, deċiża fl-20 ta' Ottubru, 2003**, illi:

"Għall-kaz bħal dan tghodd is-senjalazzjoni tal-Qorti ta' l-Appell fid-decizzjoni fl-ismijiet "Markiz Joseph Scicluna – vs- Joseph Bezzina et", 6 ta' Ottubru 1999:

"Din il-Qorti tifhem li meta l-ligi titkellem dwar uzu ta' raba riedet tfisser illi r-raba jkun mahdum skond is-sengha biex jiġi utilizzat għall-produzzjoni tal-prodotti. Ma kienetx allura tifhem li r-raba jkun qed jiġi uzat jekk sempliciment kull tant zmien tintefa` f'tit zerriegħa mhollija għall-elementi. Meta hekk jiġri wiehed gustament seta' jsostni li r-raba ma jkunx qed jiġi uzat imma abbuzat. Ir-ritratti esebiti, infatti, jippruovaw illi meta ttiehdu, fiz-zmien vicin meta nbdew il-prezenti proceduri, seta jiġi accertat, kif del resto accertaw ukoll ilperiti teknici tal-Bord, illi r-raba in kwistjoni kien zdingat u abbandunat u li kien ilu hekk għal numru ta' snin."

Intqal ukoll f'**Joseph Zerafa vs Toni Casha, deċiża fl-10 ta' Mejju, 2006, mill-Qorti tal-Appell**, illi li r-raba' għandu jinħadem b'mod aċċettabbli, fis-sens li jkun qed jiġi sfruttat għal skop agrikolu b'mod regolari, u mhux li jsir xi uzu minnu għall-agrikoltura, u dan biss bħala paraventu għal skop principali ieħor,

li għalih verament ikun qed jiġi utilizzat. (Vide wkoll **Carmela Aquilina et vs Teresa Magro et, deciża mill-Qorti tal-Appell fil-25 ta' Ġunju, 1996**)

Dan il-Bord iqis li minn dak li ġie kkonstatat mill-Membri Tekniċi, l-użu prinċipali ta' din ir-raba' hija għat-trobbija tan-naħal fuq ix-xaġhri, u parti żgħira ta' ċirka tomna u siegħ ħamrija, tintuża għat-*tkabbir* tal-qamħ. Ġie kkonstatat ukoll, li l-biċċa l-kbira tar-raba' huwa xaġhri fi stat naturali.

Da parti tagħhom, ir-rikorrenti jistrieħ fuq ir-rapport tal-Perit ex parte, il-Perit Robert Ellul Sciberras, li sostna li dan ir-raba' qed jintuża għall-*insib*, illi r-raba' mhuwiex qed jintuża' għal skopijiet agrikoli, u dana peress li hemm '*area which is unattended land with overgrown vegetation*'. Dan il-Bord iqis li mir-rapport tal-Membri Tekniċi tiegħu jirriżulta, li l-*imnasab* li kien hemm, ma kinux għadhom jintużaw. Irriżulta wkoll li fejn ir-raba' qed tintuża għat-trobbija tan-naħal, hija dik il-parti tar-raba' li hija blat. Il-parti tar-raba' li fiha ħamrija li tista' tinħadem, irriżulta li qiegħda *effettivament* tinħadem, billi jinżera' l-qamħ.

Mhuwiex argument validu li l-fatt li jinżera' l-qamħ, ifisser awtomatikament li l-art agrikola mhijiex tinħadem. Għal kuntrarju, hija prattika komuni li sabiex l-art tistrieħ, ikun hemm żmien fejn jiġi miżrugħ qamħ. Dan il-Bord ma jqisx li mill-provi li nġiebu mir-rikorrenti, ġie b'xi mod ippruvat, li l-għalqa tħalliet ma tinħadimx għal mill-anqas tna-x-il xahar konsekuttivi. L-*inkwilin*, addirittura, mhux talli jaħdem dik il-parti tar-raba' li fiha hemm ħamrija, talli wkoll jagħmel użu minn dik il-parti li hija xaġhri, billi fiha jrabbi n-naħal.

Dan il-Bord għalhekk, sejjer jistrieħ fuq dak li kkonstataw il-Membri Tekniċi tiegħu, u għalhekk ma jqisx li r-raġuni għal ripreżza, ai termini tal-Artikolu 4(2)(d) tal-Kap 199 tal-Liġijiet ta' Malta, ġiet ippruvata.

Ikkunsidra:

Dwar l-Artikolu 4(2)(f) tal-Kap 199 tal-Liġijiet ta' Malta, ir-rikorrenti, fir-rikors promotur semma, li l-*intimat* naqas li jwettaq l-*obbligu* tiegħu, li jzomm fi stat

tajjeb il-ħitan tar-raba', u kif ukoll naqas li jħares xi kundizzjoni jew oħra tal-kirja.

Issa kif inhu stabbilit fil-ġurisprudenza, ħsara fil-ħitan li jdawru r-raba' imqabbla, tintitola lis-sid li jitlob it-terminazzjoni tal-kirja u r-ripreża tagħha. Infatti ġie ribadit, li *"l-liġi hi severa ma' min jittraskura l-obbligu li jzomm fi stat tajjeb ta' riparazzjoni l-ħitan tar-raba', għax hi konxja mill-importanza tagħhom għall-preservazzjoni tal-ħamrija, u bhala lqugh għall-elementi. Timponi għal dan in-nuqqas is-sanzjoni massima tal-eviżżjoni biex tassigura l-osservanza ta' dan l-obbligu."* (**Carmelo Aquilina vs Tereza Magro: 25.06.1996, iċċitata f'sentenza tal-Qorti tal-Appell fil-kawża: Joseph Zerafa vs Toni Casha: 10.05.2006**).

Il-Qorti tal-Appell, fis-sentenza tagħha tal-5 ta' April, 2013, fl-ismijiet, Francis Zammit Haber et vs Joseph Calleja, spjegat li :

"Hsara fil-ħitan tas-sejjeħ hi wahda mir-ragunijiet li tintola lis-sid sabiex jitlob il-permess tal-Bord biex ma jgeddidx il-kirja (Joseph Zerafa vs Toni Casha, deciza fl-10 ta' Mejju 2006, u Salvina Mercieca et vs Margaret Attard deciza fil-15 ta' Gunju 2011, mill-Qorti tal-Appell). (Ara wkoll sentenza tal-Qorti tal-Appell fil-kaz Vivien Cassar Desain et vs Carmel Vella, deciza fil-15 ta' Lulju 2009, fejn il-Qorti osservat ukoll li "...din il-Qorti thoss li la darba il-ħitan tas-sejjeħ huma parti mir-raba' mqabbla l-obbligu ta' manutenzjoni hu li l-kerrej jieħu hsieb il-haga bhala bonus pater familias tapplika kemm għall-istess raba' u kemm għall-ħitan ta' l-istess."). , F'dan ir-rigward issir ukoll riferenza għas-sentenza ta' din il-Qorti fil-kawża, Louis Mifsud vs Maria Aquilina et, deciza fid-19 ta' Ottubru 2011, li wkoll kien kaz li wassal għallizgumbrament tal-inkwilin minhabba li ma hax hsieb il-ħitan. Hu stabbilit ukoll li għal dan l-obbligu, m'hemmx hteġa ta' xi fteħim espress bejn is-sid u l-inkwilin.

Billi għalhekk ġie konfermat li l-intimat naqas mid-dover tiegħu li jieħu hsieb tal-ħitan li jdawru r-raba' mqabbla għandu, u rriżulta li kien ilu żmien ma jagħmel ittiswijiet meħtieġa fihom, hemm raġuni biżżejjed għaliex għandha tintlaqa' t-talba tarikorrenti a bażi ta' l-artikolu 4(2) (f) tal-Kap.199 hawn fuq citat."

Il-Bord fela l-atti kollha, u mill-kostatazzjonijiet magħmula mill-Membri Tekniċi irriżulta, li l-ħitan tas-sejjeħ qed jinżammu fi stat tajjeb. Il-Bord ma jqisx li għandu jiddipartixxi minn dak li ġie kkonstatat mill-Membri Tekniċi, liema rapport unanimu tagħhom, fl-aħħar mill-aħħar jorbot liċ-Chairperson ta' dan il-Bord.

Dwar il-kwistjoni l-oħra, u cioè li ġew miksura kundizzjonijiet oħra, dan il-Bord iqis li matul il-kors ta' din il-kawża, ġie allegat li nbidlet in-natura tal-kirja mingħajr il-kunsens tas-sidien, u dana peress li l-użu prinċipali tas-sit sar għat-trobbija tan-naħal, sabiex l-intimat, flimkien ma' hu, ibiegh l-għasel.

Dan il-Bord jagħmel referenza għas-sentenza tal-Qorti tal-Appell, ippreseduta mill-Onor Imħallef Philip Sciberras, deċiża fl-10 ta' April, 2003, fl-ismijiet, **Perit Paul Mercieca vs Rosa armla Debono u għall-interess li jista' jkollhom Salvatore u Carmela konjuġi Rapa u b'digriet tas-16 ta' Frar 2000 il-gudizzju ġie trasfuż f'isem Salvatore u Carmela konjuġi Rapa stante l-mewt ta' Rosa Debono fil-mori tal-kawża.** F'din il-kawża, kemm il-Bord, kif ukoll il-Qorti tal-Appell, ħadu in konsiderazzjoni t-talba tar-rikorrenti, in kwantu kienet ibbażata fuq bdil tad-destinazzjoni tal-fond. In fatti, il-Bord kien qal hekk dwar bdil fid-destinazzjoni tal-fond:

“Jibqa' għalhekk biss sabiex tiġi investigata l-allegazzjoni dwar ix-xogħolijiet magħmula mill-intimati fir-raba mqabbla, mingħajr il-kunsens tas-sid u li bihom bidlu d-destinazzjoni tal-fond. Il-Qorti ta' l-Appell fil-kawża “G. Magro v. E. Mizzi” (22.1.71), fuq appell minn deċiżjoni tal-Bord tal-Kera, li kien ittratta raġuni simili fil-liġi tal-Kera ta' fondi urbani għat-terminazzjoni tal-kirja, spjegat illi:

“.. biex il-ksur ta' patt kontrattwali ta' kiri jagħti lok għax-xoljiment tal-kuntratt skond il-liġi ċivili, jew għall-iżgumbrament skond il-liġi speċjali, il-ksur irid ikun evidentement ta' xi gravita' apprezzabbli u proporzjonata”.

Fil-każ in eżami jidher illi r-rikorrent qiegħed jilmenta mill-kostruzzjoni ta' diversi kmamar f'parti mir-raba mikrija, mill-inalzament tal-ħitan li jiċċirkondaw l-għalqa u mill-fatt illi l-intimati Rapa nifdu l-għalqa mad-dar tagħhom, b'tali mod li parti minnha spiċċat il-ġnien ta' l-istess dar u

nfethet apertura ohra li mill-għalqa tikkonduċi għal raba ohra f'idejn l-intimati (ara pjanta esebita a fol. 29 fejn jidhru sew dawn il-ħwejjeġ). L-esperti tekniċi tal-Bord ukoll jikkonfermaw fir-rapport tagħhom l-eżistenza ta' dawn ix-xogħolijiet edilizji u jaġhtu deskrizzjoni dettaljata tagħhom (ara rapport a fol. 21-23 tal-proċess)...Madankollu, saru meta saru dawn it-tibdiliet, anke jekk mhux bil-kunsens tas-sid, ma jidhirx illi huma tali li jimmeritaw is-sanzjonijiet tal-ligi, għax kif intqal fil-kawża "Briffa vs Duca" citata mill-intimati fin-Nota ta' referenzi tagħhom, (App.30.6.47 XXXIII.i.181):

"L-iskop tal-ligi li tipprojbixxi lill-inkwilin li jbidel id-destinazzjoni tal-fond, mhux dak li javoantaġġja lis-sid b'mod li jkun jista' japprofitta ruħu minn kull ċirkostanza, anke l-iżjed zghira u ġenwina, biex jipprova lill-inkwilin mit-tgawdija tal-ħaġa mikrija".

Ċertament illi la l-fethiet imsemmija u lanqas iż-żewġ filati żejda fuq il-ħajt ma bidlu d-destinazzjoni tal-fond mikri, u dawn jistgħu faċilment jiġu rimedjati fi tmiem il-kirja...Jibqa' biss sabiex jiġi kkunsidrat jekk l-allegazzjoni li parti mir-raba giet konvertita fi ġnien jikkostitwix il-bdil tad-destinazzjoni tal-fond kontemplat mil-ligi. Huwa minnu illi l-periti sabu bosta siġar tal-frott fir-raba in kwistjoni, imma l-parti l-kbira xorta baqgħet għalqa ikkoltivata. Irrizulta mill-kuntratt ta' diviżjoni ġia citat, illi siġar tal-frott ġia kien hemm fir-raba, u kull ma setgħu għamlu l-intimati huwa li bidlu daww li sadanittant kienu mietu u forsi ziedu xi ftit ohra magħhom, imma b'daqshekk ma sar ebda bdil sostanzjali fin-natura tal-fond lokat. Għalhekk dan lanqas ma jista' jingħad li jikkostitwixxi l-ħsara jew nuqqas ta' tharis tal-kundizzjonijiet tal-kirja kontemplati fl-Art. 4(2)(f) tal-Kap. 199."

Imbagħad, il-Qorti tal-Appell ukoll daħlet fuq din il-kwistjoni u spjegat:

"Ben delinejati l-portata, r-raġuni ġuridika u l-karattru tal-azzjoni proposta, li jitnisslu mill-att promotorju tal-ġudizzju, tant loġikament kemm ġuridikament, din il-Qorti ser tgħaddi l-quddiem għall-eżami tal-aggravju prinċipali li jikkarakterizza dan l-appell.

Ġia fl-enuncjazzjoni illi għamlet din il-Qorti ġie ravvizat illi skond il-fehma tagħha l-kirja in eżami kienet maħsuba għal żewġ skopijiet: dak primarju, l-koltivazzjoni tar-raba; dak sekondarju, it-trobbija tal-

annimali. Ciononostante, anke kieku pero' kellha tikkonċedi illi dan l-ahhar skop ma kienx fl-intendiment tas-sid dakinhar tal-formazzjoni tal-ftehim, xorta waħda ma tara xejn inkonswet, u barra mill-abitudini u ċ-ċirkostanzi magħrufa ta' kirjiet konsimili fl-użu lokali, illi gabbillotti u utenti tar-raba, oltre l-koltivazzj/oni tagħha jrabbu ukoll fiha xi annimali.

Naturalment din tibqa' osservazzjoni ġenerika tas-sitwazzjoni konswetudinarja magħrufa. Dak li jghodd hawn, bhala proposizzjoni ta' dritt, jikkonċerna l-punt jekk, f'kaz ta' assenza ta' patt espress jew awtorizzazzjoni preventiva, jistgħax il-gabbillott jew detentur tal-kirja jagħmel modifikazzjonijiet fil-ħaġa lokata lilu mingħajr il-kunsens tas-sid. Kunsens li mhux rikjest ad validitatem mil-liġi li jkun bilfors espress (Art 1564(1) tal-Kodiċi Ċivili).

Tajjeb li jiġi notat illi l-liġi speċjali (Kap 199) ma ssemmiex, kif hekk tagħmel il-liġi ordinarja, illi "il-kerrej, matul il-kirja, ma jista' jagħmel ebda tibdil fil-ħaġa mikrija mingħajr il-kunsens ta' sid il-kera". Invece tillimita ruhha għall-espressjoni "abitwalment naqas li jħares xi kondizzjoni oħra tal-kirja" (Art 4(2)(f)). Fin-nuqqas ta' ftehim jew ta' xi patt espress, il-kondizzjoni tal-kera trid tkun indotta mid-disposizzjonijiet ġenerali tal-kuntratt ta' kera. Inter alia, għalhekk, l-Art 1564 (1) surreferit. Għat-tifsira tal-prinċipju enunċjat fil-liġi, it-tagħlim dottrinali hu fis-sens illi dan ma għandux jiġi ntiz fis-sens li l-kerrej ma jista' jagħmel ebda modifikazzjoni fil-fond. Dan in raguni għad-deduzzjoni illi għaladarba huwa għandu dritt igawdi l-fond allura għandu jkollu l-fakolta` li jadattah għal konvenjenzi u għal bżonnijiet tiegħu, b'obbligu naturalment li jpoggih fl-istat li kien jekk ikun irid hekk is-sid. (Laurent, Diritto Civile, Vol XXV No. 253)

Fir-rigward tat-tibdiliet konsentiti ntqal illi "non si puo a priori ed in linea di massima stabilire quali modificazioni apportate alla cosa locata del conduttore siano legittime o meno: bisogna aver riguardo alle particolari circostanze del caso, e in ispecie alla professione, arte o mestiere del conduttore, all'uso per cui e' stato locato il fondo, al consenso espresso o tacito del locatore, ed anche all'epoca in cui le modificazioni hanno luogo" – "Margherita Giappone vedova Rutter –vs- Sir Gerald Strickland, Conte della Catena", Appell Civili, 21 ta' Gunju 1922, riportata a Vol XXV pI p206.

L-affermazzjoni rikorrenti f'bosta mid-deċizjonijiet eżaminati hi dik li meta l-haġa fl-assjem taġġha tibqa' impjegata skond id-destinazzjoni taġġha u t-tibdil li jkun sar ma jiżnaturax id-destinazzjoni tal-fond ma għandux ikun hemm ir-rigur tas-sanzjoni tal-liġi.

Uhud mill-eżemplari riskontrati fil-kazistika taġġha huma dawn:-

(i) "Matteo Spiteri –vs- Leonardo Attard et", Appell, 13 ta' Mejju 1963. F'dan il-kaz l-intimat bena kamra ad użu ta' kċina fil-bitha, bena maqjel, u dawwar b'haġt baxx biċċa bitha oħra, u ballat il-ġardina, li qabel kienet tinħadem;

(ii) "George Cachia –vs- In-Nobbli Robert Manduca et", Appell Ċivili 26 ta' April 1971. Fiha ġie rilevat illi "ikun abbuż tal-kliem li jingħad li bil-bini ta' tliet ikmamar, tnejn għall-istorage tal-prodotti ta' l-istess raba u tal-ghodda, u waħda bhala garage għal van użat ukoll għat-trasport tal-prodotti u in konnessjoni max-xogħol tar-raba fuq parti zghira mhiex kultivabbli, tal-fond, b'xi mod ibiddel id-destinazzjoni tal-fond".

(iii) "Maria Scerri –vs- Domenico Mifsud", Appell, 6 ta' April 1973. Hawn l-intimat bena kamra għat-toilet fil-bitha, bil-ġebel minflok kamrin tal-injam, u bena bl-injam żewġ gabubi għall-annimali.

F'dawn il-kazijiet kollha, oltre li fihom ġie ri-affermat il-prinċipju illi tali kambjamenti u alterazzjonijiet fil-fond lokat, setgħu jsiru anke mingħajr lotteniment tal-kunsens tas-sid, ġie stabbilit ukoll illi l-ksur prewvist mil-liġi "jrid ikun evidentement ta' xi gravita apprezzabbli u proporzjonata" ("Giuseppe Magro –vs- Farmacista Eric Mizzi", Appell, 22 ta' Jannar 1971).

Ġie aġġunt inoltre f'decizjoni preċedenti bejn dawn l-istess partijiet fl-aħħar sentenza ċitata, illi "aktar u aktar tiġi nsostenibbli l-allegazzjoni tal-lokatur li kien hemm dak il-kambjament ta' destinazzjoni jekk il-lokatur ikun aderixxa anke taċitament għal dak l-użu. Huwa veru li jista' jkun hemm kazijiet li fihom ix-xjenza u l-paċenjza tal-lokatur ma tfissirx ratifika u adeżjoni; iżda meta l-mutament ikun parzjali u mhux abbużiv, u s-sid ikun akkonsenta għal dak il-kambjament b'atti li huma nkonciljabbli ma' kull ideja ta' opposizzjoni, allura jkun il-kaz li jiġi ritenut li kien hemm adeżjoni taċita tal-lokatur". (Vol XLI pI p29)

Fis-sentenza mogħtija minn dan il-Bord hekk kif diversament ippresedut, fl-20 ta' Ġunju, 2018, fl-ismijiet, **Eileen Busietta et vs Paolo Borg**, liema sentenza ġiet ikkonfermata mill-Qorti tal-Appell fit-12 ta' Lulju, 2019, intqal is-segwenti:

“Il-Bord jibda biex josserva illi l-Att dwar it-Tiġdid ta' Kiri ta' Raba, ossija Kap 199, jiddefinixxi “raba” bħala:

“kull art li tkun prinċipalment mikrija għall-koltivazzjoni ta' prodotti agricoli, fjuri, siġar tal-frott jew dwieli u għal skopijiet li għandhom x'jaqsmu ma' l-agrikoltura, inkluż it-twaqqif ta' serer, cloches jew cold frames, iżda ma tinkludix art intiza biex jirgħu l-animali.”

Il-Bord josserva wkoll illi l-Artikolu 1544(a) tal-Kodici Civili jipprovdli li kerrej għandu jinqeda bil-ħaġa bħala missier tajjeb tal-familja, u f'decizjoni tal-Qorti tal-Appell fl-ismijiet 'Carmen Lia vs Anthony Coreschi' tal-10 ta' Jannar 2007, dik il-qorti osservat:-

“In tema legali, hi disposizzjoni ċara tal-liġi li l-kerrej, sia ta' fond urban jew dak rustiku jew agriku, hu fl-obbligu li jagħmel mill-ħaġa lokata lilu dak l-mudell konswet ta' mġieba tal-bonus paterfamilias. Dan, ma għandux jiġi tradott fis-sens assolut illi lill-kerrej ma huwiex konsentit certu jus variandi għall-aħjar godiment tal-ħaġa purke, s' intendi dan jagħmlu fil-limiti senjalati mid-destinazzjoni maqbula bejn il-kontraenti”.

Fil-kawza Vivien Cassar Desain et vs Carmel Vella deciza fit 2 ta' Ottubru 2008 mill-Bord u kkonfermata mill-Qorti tal-Appell fil-15 ta' Lulju 2009 intqal li s-segwenti prinċipji kienu jirriżultaw mill-provvedimenti tal-Liġi:

F'dan l-artikolu l-liġi tiprospetta diversi ċirkostanzi ta' inadempiment da parti ta' l-affittwarju li kull waħda minnhom kapaċi twassal biex is-sid jirrifjuta li jġedded il-qbiela u jinsisti għall-isfratt tal-gabillott mir-raba'. Skond il-fehma tal-Qorti, l-ipotesijiet ta' inadempiment prevvisti mid-disposizzjoni ma jridux ikunu ta' importanza skarsa.

Naturalment, il-gravita` tal-inadempiment tiddependi minn apprezzament tal-fattispeċi singolari ta' kull każ partikolari in kwantu mhux possibbli li

wiehed ifassal gwidi generali li jghoddu indistintement għall-kazijiet kollha.

F'dan il-kuntest il-principji li jirriżultaw mill-provedimenti tal-liġi huma li:-

- Il-kerrej għandu obbligu li jinqeda bil-ħaġa mikrija u jaħdem ir-raba' bħala missier tajjeb tal-familja (Art. 1554 u 1555 tal-Kodici Civili) u m'għandux jinqeda biha b'mod li jista' jgħib ħsara lil sid il-kerja;
- Iwieġeb ukoll għal "...tgharriq u għall-ħsarat li jiġru matul it-tgawdija tiegħu, meta ma jipprovax li dan it-tgharriq jew ħsarat graw mingħajr htija tiegħu." (Artikolu 1561 tal-Kodici Civili);
- Il-kerrej għandu l-obbligu li f'għeluq il-kirja jirritorna l-ħaġa mikrija fi stat tajjeb;
- L-obbligazzjoni li għandu l-kerrej li jirritorna lura l-ħaġa fi stat tajjeb, hemm ukoll l-obbligu li "...li jikkunsinna l-ħaġa, u li jikkonservaha sal-kunsinna." (Artikolu 1126 tal-Kodici Civili).
- "Il-liġi hi severa ma min jitraskura l-obbligu li jzomm fi stat tajjeb ta' riparazzjoni l-ħitan tar-raba għax hi konxja mill-importanza tagħhom għall-preservazzjoni tal-hamrija u bħala lqugħ għall-elementi.

Timponi għal dan in-nuqqas is-sanzjoni massima ta' l-evizzjoni biex tassigura l-osservanza ta' dan l-obbligu" (Carmela Aquilina vs Tereza Magro deciza fil-25 ta' Ġunju 1996)

Fis-sentenza 'Perit Paul Mercieca vs Rosa Debono et', il-Qorti tal-Appell Inferjuri qalet ukoll: "

Dak li jghodd hawn, bħala proposizzjoni ta' dritt, jikkoncerna l-punt jekk, f'każ ta' assenza ta' patt espress jew awtorizzazzjoni preventiva, jistgħax il-gabbillott jew detentur tal-kirja jagħmel modifikazzjonijiet fil-ħaġa lokata lili mingħajr il-kunsens tas-sid. Kunsens li mhux rikjest ad validitatem mil-liġi li jkun bilfors espress (Art 1564(1) tal-Kodici Civili). Tajjeb li jiġi notat illi l-liġi speċjali (Kap 199) ma ssemmiex, kif hekk tagħmel il-liġi ordinarja, illi "il-kerrej, matul il-kirja, ma jista' jagħmel ebda tibdil fil-ħaġa

mikrija mingħajr il-kunsens ta' sid il-kerja". Invece tillimita ruhha għall-espressjoni "abitwalment naqas li jħares xi kondizzjoni oħra tal-kirja" (Art 4(2)(f)).

Fin-nuqqas ta' ftehim jew ta' xi patt espress, il-kondizzjoni tal-kerja trid tkun indotta mid-disposizzjonijiet ġenerali tal-kuntratt ta' kerja. Inter alia, għalhekk, l-Art 1564 (1) surreferit.

Għat-tifsira tal-prinċipju enunċjat fil-liġi, it-tagħlim dottrinali hu fis-sens illi dan ma għandux jiġi ntiz fis-sens li l-kerrej ma jista' jagħmel ebda modifikazzjoni fil-fond. Dan in raġuni għad-deduzzjoni illi għaladarba huwa għandu dritt igawdi l-fond allura għandu jkollu l-fakolta` li jadattah għall-konvenjenzi u għall-bżonnijiet tiegħu, b'obbligu naturalment li jpoġġih fl-istat li kien jekk ikun irid hekk is-sid. (Laurent, Diritto Civile, Vol XXV No. 253)". Kif qalet il-Qorti tal-Appell Inferjuri fil-kawża 'Carmelo Agius vs Francis Bugeja' deciza fil 25 ta' Novembru 2015,

"Hi ġurisprudenza paċifika li l-kerrej jista' jagħmel tibdil fl-immobbli li qiegħed għandu b'kirja, għalkemm ma jkunx ottjena l-kunsens tas-sid basta li dan it-tibdil:

(a) ikun parzjali u mhux ta' importanza;

(b) ma jbidilx id-destinazzjoni tal-lokazzjoni;

(c) ma jippreġudikax id-drittijiet tas-sid;

(d) ikun utli jew neċessarju għall-godiment tal-fond;

(e) fit-terminazzjoni tal-lokazzjoni jkun jista' jiġi b'faċilita' eliminat u l-fond ikun jista' jiġi ripristinat u mqiegħed fl-istat li kien qabel (ara per eżempju Pantaleone Vella et vs John Farrugia deciza mill-Qorti tal-Appell (Superjuri) fis-26 ta' Marzu 1996);

Għalhekk ir-regola ġenerali li ma jistgħux isiru nnovazzjonijiet fil-fond lokat mingħajr il-kunsens tas-sid, m'għandhiex tinftiehem bħala regola assoluta u hu mħolli għall-apprezzament tal-ġudikant dwar l-importanza tat-tibdil li jkun sar.

" Fil-kawza Nicholas Jensen et vs Emanuel Galea deciza mill-Qorti tal-Appell fl-4 ta' Mejju 2005, dina tkellmet dwar x'ghandu jinftiehem minn kliem uzu tar-raba fil-kuntest ta' akkużi illi l-art saritilha hsara billi intużat għal skopjijiet oħra, u dina qalet:-

Premessi dawn il-varji aspetti estratti mill-aggravji, jingħad qabel xejn, bħala oservazzjoni introduttiva ta' indoli generali, illi l-kuntratt ta' kiri ta' fond rustiku, tneħhi ċerti tipi partikulari fejn ikun hemm arrangamenti assoċjati bħal per eżempju l-koltivazzjoni tar-raba flimkien mat-trobbija ta' bhejjem, di regola għandu bħala oġġett il-godiment ta' haġa produttiva u għalhekk l-affitt ta' raba jista' jiġi definit bħala l-lokazzjoni ta' art għall-koltivazzjoni ta' prodotti agrikoli versus l-korrispettiv ta' qbiela;

Minn dan jemergji l-obbligu fil-gabillott kerrej li jikkoltiva r-raba u li jagħmel uzu minnha qua bonus paterfamilias, u skond id-destinazzjoni tagħha. L-obbligu hu dak allura li l-kerrej jikkonduċi ġestjoni produttiva u jeżerċita attivita` agrarja.

Kif espress fid-deċizjoni fl-ismijiet "Markiż Joseph Scicluna -vs- Joseph Bezzina et", Appell, 6 ta' Ottubru 1999, "meta l-liġi titkellem dwar l-użu tar-raba riedet tfisser illi r-raba jkun maħdum skond is-sengħa biex jiġi utilizzat għall-produzzjoni tal-prodott";

Naturalment huwa leċitu li jiġi sottolinejat illi l-art mikrija trid tkun suxxettibbli ta' koltivazzjoni."

Dan il-Bord iqis li mix-xhieda mogħtija mill-kjamat fil-kawża u minn huħ, irrizulta li t-trobbija tan-naħal ilha għaddejja għal diversi snin, u kien anke ġie nformat b'dan Carmelo Cachia, li kien ta l-kunsens tiegħu. Carmelo Cachia qatt ma xehed f'dawn il-proċeduri, biex jiċhad jew jikkonferma tali allegazzjoni. Irrizulta wkoll li din it-trobbija tan-naħal kienet ilha ssir għal snin twal, u dejjem saret fuq il-parti tar-raba' li hija blat jew xagħri. Għalhekk, mhux il-każ fejn kien hemm raba' b'hamrija li ġiet imħollija mhux maħduma, biex b'hekk bdew jitrabbew in-naħal fuq art li setgħet altrimenti tiġi maħduma għal prodott. It-trobbija tan-naħal qed issir fuq art bil-blat jew li hi xagħri, u għalhekk, fl-ebda hin ma jista' jiġi argumentat, li bit-trobbija tan-naħal, qed tiġi żnaturata art agrikola, li setgħet tinħadem għal prodott. In oltre, irrizulta wkoll mix-xhieda

ta' Adrian Bugeja Douglas, li l-apikoltura hija essenzjali għal ċertu prodotti, biex dawn jiġu mdakkra.

Għaldaqstant, il-Bord ma huwiex sodisfatt li għandu japplika s-sanzjoni estrema ta' żgumbrament.

Ikkunsidra:

Finalment, dwar Anthony Cutajar, dan il-Bord iqis li din il-kawża giet ċeduta mir-rikorrenti fir-rigward tiegħu. Għaldaqstant, jifdal biss il-kwistjoni tal-ispejjeż. Il-Bord iqis li l-ispejjeż għandhom jiġu sopportati interament mir-rikorrenti, peress li bħala sidien ta' din ir-raba', kien jinkombi fuqhom li jkunu konsapevoli dwar min effettivament kien l-inkwilin, u ergo, kontra min kellha ssir din il-kawża b'talba għal ripreżza.

Decide

Għar-raġunijiet fuq premissi, dan il-Bord qed jiċhad it-talba tar-rikorrenti, filwaqt li jilqa' it-tieni eċċezzjoni tal-kjamat fil-kawża, u jastjeni milli jieħu konjizzjoni ulterjuri tal-ewwel eċċezzjoni tal-kjamat fil-kawża. Spejjeż kollha rigwardanti l-kjamat fil-kawża, għandhom jiġu sopportati mir-rikorrenti. Fir-rigward tal-ispejjeż relatati ma' Anthony Cutajar, in vista li din il-kawża giet ċeduta fil-konfront tal-istess Anthony Cutajar, dan il-Bord jordna li kwalsiasi spejjeż relatati mal-istess Anthony Cutajar, għandhom jiġu sopportati interament mir-rikorrenti.

Maġistrat Dr. Simone Grech
Chairperson

Janet Calleja
Deputat Registratur